

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీ అభిరామవరాచార్య అనుగృహీతం

॥ శ్రీ యతిపతిదినచర్య స్తోత్రం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః

॥ శ్రీ యతిపతిదినచర్యా స్తోత్రం ॥

యతిపతిదినచర్యాం యశ్చకారాతిభోగ్యం
వరవరమునిపౌత్ర స్సౌమ్యజామాతృనామా |
గురురమలగుణానాం వైష్ణవానాం ముదే తం
గురుజనవరమీడే గోమతాఖ్యాన్వవాయం ॥

శ్రీమద్రంగే దివ్యధామ్ని శ్రీశ్రీకాంతమనోహరే |
వసంతం గురుమార్యాణాం వందే రామానుజం మునిం ॥ 1 ॥

బ్రాహ్మే ముహూర్తే చోత్థాయ ధ్యాత్వా గురుపరంపరాం |
రహస్యత్రితయం రమ్యం పరవ్యూహాదికాన్తథా ॥ 2 ॥

పంచస్రకారాంశ్చ హరేరర్చిరాదిగతేఃక్రమం |
ధ్యాయంతం కూరనాథాద్యైస్సేవ్యమానం గురూత్తమైః ॥ 3 ॥

చతుశ్లోకిం స్తోత్రరత్నం స్తోత్రం యామునవక్తృకం |
భకతాంఘ్రిరేణుశ్రీసూక్తిః ప్రబోధనపరాశ్శుభాః ॥ 4 ॥

ప్రాబోధికిశ్చ గోదాయా సుక్తిర్భాగవతైస్సహ |
అనుసందధతం సమ్యగాశ్రయే యతిశేఖరం ॥ 5 ॥

తతఃప్రత్యూషసమయే భక్తైశ్చిష్యైర్యతిశ్వరైః |
శ్రీరంగధామ నత్వా తదుదగ్భాగాశ్రితాం నదీం ॥ 6 ॥

కావేరీం శ్రీమతీం గత్వా శ్రీశధ్యానపురస్సరం |
శ్రీపతేరాజ్ఞయా సిద్ధాః కృత్వా పౌర్వాష్టికీఃక్రియాః ॥ 7 ॥

సముపేత్య నిజంధామ నత్వా స్వారాధ్యమచ్యుతం |
స్వమతస్థాయినస్సర్వాన్వేదపారాయణేరతాః || 8 ||

వేదాంత తర్కమీమాంసావ్యాఖ్యాత్వాన్వైష్ణవానపి |
ఇతిహాసపురాణాదిపారాయణపరానపి || 9 ||

కర్మయోగాదినిరతాః పరవ్యూహాదిషు స్థితాః |
శ్రీమచ్ఛారీముఖ్యానాం మునీనాం సూక్తితత్పరాః || 10 ||

సర్వానుపేత్య సన్నేహం నందయంతం నమామి తం |
తతఃశ్రీరంగరాజస్య సేవార్థం స్వాశ్రితైస్సహ || 11 ||

ప్రయాంతం మంత్రరత్నానుసంధానాసక్తచేతసం |
దక్షిణేన ధృతశ్రీమత్త్రిదండం పాణినాదరాత్ || 12 ||

అన్యపాణితలస్పృష్టకూరనాథకరాంబుజం |
ప్రదక్షిణీకృత్య శనైః శ్రీరంగం ధామతన్మహత్ || 13 ||

చతురానననామానం సమేత్యానమ్య గోపురం |
గోదాం శతారిం యోగీంద్రం బలిపీఠం తథైవ చ || 14 ||

ప్రదక్షిణక్రమేణైవ పాకశాలాలయాం శ్రియం |
శ్రీమద్రంగావరవరం విమానం రంగసంజ్ఞకం || 15 ||

సేనాపతిం చ నిచులాం నాయికాం రంగిణః పదే |
వాసుదేవం ద్వారపాలౌ వైనతేయం ప్రణమ్య చ || 16 ||

మంగళాశాసనం కృత్వా తత్రతత్ర యథోచితం |
ఊరీకృత్య చ తీర్థాద్యముల్లసంతం మునిం భజే || 17 ||

ఛత్రోపలక్షితద్వారం తతశ్శ్రీమదుపేత్య చ |
ఆద్యమర్చావతారాణామావిరూఢితం యద్భుచ్చయా || 18 ||

ఇచ్ఛాకూణాం కులధనమిష్టదైవం శ్రియఃపతిం |
కావేరీపులినే రమ్యే శేషపర్యంకశాయినం || 19 ||

నాథయామునపూర్వాణాం గురూణాం కులదైవతం |
శ్రీరంగరాజం దేవేశం దృష్ట్వాచార్యపురస్సరం || 20 ||

సాష్టాంగం సమ్యగానమ్య సహశిష్యైశ్చ భక్తితః |
అంతఃప్రవిశ్య సామోదమామోదస్తంభమేవ చ || 21 ||

శ్రీభట్టనాథ శ్రీసూక్ష్మైః మంగళాశాసనాత్మకైః |
జితంతాస్తోత్రరత్నాభ్యాం భీతిప్రీతి పురస్సరం || 22 ||

మంగళాశాసనం శౌరేః కుర్వంతం గురుమాశ్రయే |
తతో విమానే ప్రణవాకారే వ్యక్తే స్వయంభువి || 23 ||

దివ్యసింహాసనే రమ్యే స్థితం పద్మాసనేఽగ్రతః |
కస్తూరీతిలకాద్రమ్యాత్కాంతఫాలతలం హరిం || 24 ||

కంజాక్షం కాంతవదనం కమనీయాంగసుందరం |
పాణిపద్మచతుష్కేణ స్వాశ్రితాభీష్టదాయినం || 25 ||

శంఖచక్రేవ దధతం గదామభయముద్రికాం |
ఆసన్నాభ్యాం రమాభూభ్యాం పార్శ్వయోః పర్యుపాసితం || 26 ||

సర్వావయవ సౌందర్యాదభిరామవరాభిధాం |
సంప్రాప్తం భట్టనాథోక్త్యా తదా గోదాసమర్పణే || 27 ||

సంసేవ్యానందభరితం సంశ్రయే యతిశేఖరం |
తతశ్శ్రీరంగరాజస్య శ్రీమతశ్శేషశాయినః || 28 ||

పాదారవిందే పరమే భక్తాభీష్టప్రదే శుభే |
సౌవర్ణకాహాలాకారే జంఘే దివ్యేచజానునీ || 29 ||

కదలీకాంత కాండోరు యుగలంచాతి సుందరం।
కాంచనాంబరఖండాభ్యాం కమనీయకటీతటం॥ 30 ॥

దివ్యాంసనాభిమధ్యంచ త్రివల్యా శోభితోదరం।
లక్ష్మీకేలిగృహం రమ్యం లలితం కౌస్తుభశ్రియా॥ 31 ॥

వక్షస్స్థలం మనోహారి వైజయంత్యా విభూషితం।
గ్రైవేయభూషారుచిరం కంఠం కంబుసమాకృతిం॥ 32 ॥

ఉపధానీకృతం బాహుముత్తమాంగసమీపతః।
దక్షిణంచ తథా జానువిశ్రాంతం దక్షిణం భుజం॥ 33 ॥

పద్మాభిరామవదనం పద్మపత్రేక్షణద్వయం।
సుభ్రూయుగం సునాసంచ సుకపోలతలద్వయం॥ 34 ॥

సుందరం చుబుకం చాపి సుస్మితాధరప్లవం।
కాంతకుండలసంశోభికర్ణపాశయుగం తథా॥ 35 ॥

సులలాటం చ తత్రోర్ధ్వపుండ్రంచాపి లలాటికాం।
సర్వాధిరాజ్యపిశునం సర్వదేవ నమస్కృతం॥ 36 ॥

దివ్యరత్నకిరీటంచ దర్శం దర్శం పునః పునః।
మునివాహనయోగీంద్రసూక్త్యుచ్చారణపూర్వకం॥ 37 ॥

ఆపాదచూడం సంసేవ్యం సర్వావయవ భోగ్యతాం।
శ్రీరంగరాజం శరణం ప్రార్థయంతం భజామి తం॥ 38 ॥

తతః శ్రీరంగరాజస్య శ్రీమతీం ధృతశాటికాం।
పాద్యతీర్థం ప్రసాదం చ పాదుకాంమాలికాం శుభాం॥ 39 ॥

అంగీకృత్య కృపామూల మనుజ్ఞాప్యాశ్రితైస్సహ।
విమానం ప్రణవాకారం విధాయాంతఃప్రదక్షిణం॥ 40 ॥

చత్రోపలక్షితద్వారాత్ ప్రాగ్దేశే శ్రీశభక్తితః |
స్థిత్వా కాలం క్షణం దేవమనుభూయ పునఃపునః || 41 ||

ద్వారాత్తస్మాదృహిశ్చైత్య నత్వా క్షామణపూర్వకం |
బలిపీఠం తతఃప్రాప్య ప్రణమంతం భజామి తం || 42 ||

తతో మహామంటపం తదేత్య శ్రీరంగశాయినః |
కైంకర్యవర్ధకా భక్తా కింకరాంశ్చానుమాన్య చ || 43 ||

శ్రీరంగశయముద్వేలం పరామృశ్యోత్తరోత్తరం |
కలిజిన్నిర్మితం సమ్యగ్ధాన్యాగారంచ యోగినః || 44 ||

శ్రీగోపురవరాసీనమానమ్య నృహరిం తతః |
శ్రీరంగరాజమహిషిం సేవ్యాం సర్వాత్మభిస్సదా || 45 ||

శ్రీశాశ్రయే చ జీవానాం ప్రాప్తాం పురుషకారతాం |
జననీం సర్వలోకానాం శ్రియం దేవీముపేత్య చ || 46 ||

సంసేవ్య శిష్యైర్భక్తైశ్చ మంగళాశాస్తి పూర్వకం |
తీర్థాదికం చ స్వీకృత్య పరిక్రమ్య ప్రదక్షిణం || 47 ||

సహస్రస్తంభసంయుక్తం నమస్కృత్వాచ మంటపం |
స్వీయం మఠం సమాసాద్య సచ్చిష్యైః ప్రమపూర్వకం || 48 ||

వ్యాఖ్యానకూటే విమలే విద్వజ్జననిషేవితే |
పద్మాసనస్థం పద్మాక్షపాదాబ్జన్యస్తమానసం || 49 ||

ప్రసన్నవదనాంభోజం ప్రపుల్లాంబుజలోచనం |
ఊర్ధ్వపుండ్రైర్విరాజంతముల్లసద్భిర్మనోహరైః || 50 ||

బ్రహ్మసూత్రేణ శుభ్రేణ శోభితం బ్రహ్మతేజసా |
పద్మాక్షతులసీమాలాపరిష్కృతభుజాంతరం || 51 ||

త్రిదండమండితోరస్కం దివ్యజ్ఞానామృతోదధిం |
కాషాయవస్త్రసంశోభి కటితటమనోహరం || 52 ||

శ్రీమద్వైష్ణవ సిద్ధాంతం ప్రతిష్ఠాన దేశికం |
వేదాంతవిద్యాం విమలాం వ్యాకుర్వంతం మృదూక్తిభిః || 53 ||

శిష్యేభ్యో హితకామేభ్యః శ్రీశశేషత్వబోధినీం |
భక్తైర్భాగవతైశ్చాపి సేవ్యమానం యతీశ్వరం || 54 ||

శ్రీభాష్యకారం సేవేఽహం శ్రీకాంతానందవర్ధనం |
తతః శ్రీపాదత్థిరైస్సైవశ్శిష్యాణాంచ మహాత్మనాం || 55 ||

సతాం సఫలయంతం తం సంశ్రయే యతిశేఖరం |
తతో మాధ్యాహ్నికం కృత్యమనుష్ఠాయ యథావిధి || 56 ||

స్వీయం కులధనం శ్రీశమారాధ్య కరుణాకరం |
శ్రీమద్రంగాధిరాజస్య పూజాం మాధ్యాహ్నికీం శుభాం || 57 ||

సంజాతాం భక్తితః కృత్వా భక్తైః యతివరైస్సహ |
హార్దపూరుషభోగ్యం చేత్యనుయాగం విధాయ చ || 58 ||

ప్రసాదపాత్రం కుర్వాణం భక్తవర్గం యథోచితం |
ప్రపద్యే భక్తవర్గాణాం పారిజాతం యతీశ్వరం || 59 ||

తతశ్చైకాంతమాశ్రిత్య సన్నివిష్టం కృతాంజలిం |
శ్రీభూపతేశ్చ చరణౌ చింతయంతం భజామి తం || 60 ||

తతశ్శృఠారియోగీంద్ర సూక్త్యర్థానుభవైర్ముహుః |
భక్తానాం భగవద్భక్తిం వర్ధయంతం నమామి తం || 61 ||

తతస్సాయంతనం కర్మ కృత్వా శ్రీరంగశాయినం |
ధ్యాత్వా ప్రపద్యే దేవేశమారాధ్య స్వీయమచ్యుతం || 62 ||

వేదార్థ వాక్య తత్త్వార్థైః విమలజ్ఞానసంపదః |
బోధయంతం నిజాన్ భక్తాన్ పుణ్యశ్లోకం నమామి తం || 63 ||

తతః శ్రీశేష పర్యంకే శయానం రంగశాయినః |
సర్వోపచారసహితం యోగనిద్రాత్మకం హరేః || 64 ||

శ్రుత్వా శ్రీమతి పర్యంకే సౌమ్యే కృష్ణాజినాత్మకే |
సంవాహ్యమానచరణం సచ్ఛిష్యైశ్చ గురూత్తమైః || 65 ||

పత్యుశ్శ్రియఃప్రసాదేన భగవద్యోగమాస్థితం |
భగవత్ప్రప్తిఘటకం స్వాశ్రితానాం మహాత్మనాం || 66 ||

శ్రీభాష్యకారం యమినం యతిరాజం దయాంబుధిం |
ప్రపన్నజనకూటస్థం ప్రపద్యే భక్తవత్సలం || 67 ||

శేషాంశేనావతీర్ణాయ శ్రీరామానుజయోగినే |
గురూణాం గురవేభూయాన్నిత్యశ్శిర్షిత్వమంగళం || 68 ||

శ్రీమతీం యతిరాజస్య దినచర్యామిమాం పఠన్ |
ప్రాప్నుయాత్పరమాం భక్తిం యతిరాజపదాబ్జయోః || 69 ||

శ్రీమద్రంగే మహతి నగరే నిత్యవాసీ మహాత్మా
త్రయ్యంతార్థస్థితిముపదిశన్ భూతలే పుణ్యకీర్తిః |
శ్రీమాన్ రంగేశ్వరచరణయోర్మంగళాని ప్రయుంజన్
శేషాంశేన ప్రథితవిభవో భాతి రామానుజార్యః || 70 ||

|| ఇతి శ్రీ యతిపతిదినచర్యా స్తోత్రం సంపూర్ణం ||